

నవ్య, జూలై 16, 2008

బతకనివ్వండి

సాయంత్రం నాలుగయింది.

శ్రీలత స్కూల్ నుంచి వచ్చింది. తన గదిలో పుస్తకాల సంచీని పడేశింది. డ్రెస్ మార్చుకుని మొహం కడుక్కొచ్చింది. కాళ్ళీడ్చుకుంటూ వచ్చి నీరసంగా డైనింగ్ టేబుల్ దగ్గర కూచుంది. పండ్లముక్కలు తినటం మొదలెట్టింది.

రోజువారీ దినచర్య ఇది.

“ఏంటి చిన్నీ అట్టా వున్నావ్?” అడిగింది మానస. ఆమె శ్రీలత తల్లి.

“ఏం లేదు గానీ డాడీ ఏమన్నారు?” ప్రశ్నించింది శ్రీలత.

సమాధానం చెప్పటానికి కళవళపడింది మానస. శ్రీలత ఆ విషయాన్ని సీరియస్ గానే ఆలోచిస్తున్నదన్నమాట అనుకుంది. క్షణాల్లో తేరుకుని, “కానీరా... మాట్లాడదాంలే. నీ ఉద్దేశం చెప్పావ్ కదా. నేనూ చెప్పాను. ఆలోచిస్తారే. భయపడకమ్మా” అన్నది. ఆమె మాటల నిండా ఆప్యాయతా. కూతురి పట్ల శ్రద్ధ తొణికిసలాడాయి.

ఒకవైపు కూతురి పట్ల సానుభూతీ, మరోవైపు తన మీద తనకి ఎక్కడలేని

నిస్సహాయతా ఆవరిస్తోంది మానసకి.

భర్త సుందరం గురించిన ఊహ ఆమెని భయపెడుతోంది. తనపట్ల అతని భావాలూ, ప్రవర్తనా సరే. తననొక ఆగర్భ శత్రువులా చూస్తాడు. అవును. సుందరంకి తనంటే చులకన. పెద్దగా చదువురాదనీ, లౌక్యం తెలీదనీ, జీవితంలో 'యాంబిషన్' లేదనీ, అందంగా అలంకరించుకోలేదనీ, ఆకర్షణీయంగా, రొమేంటిక్ గా కనిపించ దనీ... ఏమేమో సతాయిస్తూ వుంటాడు. ఆ మాటలూ, మాటల ముగింపుగా వచ్చే చేష్టలూ, చేతలూ, శాడిజం - మానసిక, శారీరక హింస - వీటితో తాను తన 'ఖర్చు' అనుకుని రోజులు గడుపుతోంది.

కానీ కూతురు పట్ల అతని ప్రవర్తన? పూర్తిగా వేరే కక్ష్యలో తిరుగుతోంది. నిండా ఎనిమిదేళ్లు నిండని ఆ పిల్ల మీద అతనికి శతకోటి ఆశలు. ఆమె భవిష్యత్తు గురించి అనంతకోటి కలలు! శ్రీలత - లిమ్కా గిన్నిస్ బుక్స్ రికార్డులు సాధించాలి. ఏషియన్ గేమ్స్ లో వండర్ గర్లగా, ఒలింపిక్స్ లో తెలుగుతేజంగా తనకి కీర్తి ప్రతిష్ఠలు తేవాలి. స్విమ్మింగ్ లో ఏ విజయానికీ శ్రీలత దరిదాపుల్లోకి కూడా ఏ పిల్లా రాకూడదు. ఆ దిశగా సాగిస్తున్న సాధనలో ఇప్పటికే - ఎవరో అన్నట్టు - ఆ పిల్లని రాచిరంపాన పెడుతున్నాడు.

కూతురి గురించి మాట్లాడుతుంటే అతను నిజంగా ఎంతో అందంగా, సుందరంగా కనిపిస్తాడు. ఉంగరాల జుట్టు, బొద్దు ముఖం, ముక్కు మీదికి జారే కళ్లజోడు, చురుకైన చూపులు - వీటితో సహజ మనోహరంగా వుంటాడు.

'ఇంతో మాహనరూపానికి లోలోపల అంత కర్కశ హృదయాన్నెలా పెట్టాడో ఆ భగవంతుడు?' అనిపిస్తుంది తనకు!

శ్రీలత గురించి ఏ చిన్న విషయం చెప్తున్నా అతని ఛాతీ ఉబ్బొంగుతుంది. మాటల్లో ఊపు వచ్చేస్తుంది. భాష ఉద్యేగభరితంగా మారుతుంది. 'నా కూతురు గోల్డ్' అంటాడు. ఎదురుగా ఉన్న తనతో 'నీలా సత్తు గిన్నె కాదు' అంటాడు. తనకు మసస్సు చివుక్కుమంటుంది. పొరపాటున తానేమన్నా అన్నదా చచ్చిందన్నమాటే. 'ఇవాళా రేపూ పనిమనుషులు కూడా నీకంటే బెటరే. చూడు ఆ బిర్రబిగిసిన కర్ర జెడా, వదులు జాకెట్లూ' అని ఎటో వెళ్తుంది ఉపన్యాసం! అవే తనకి తిట్లూ, దీవెనలూ. ఇక ఆ రాత్రి పతిదేవుని పవళింపు సేవలో తన శరీరం మీద అతని కసి కసి దారుణ దౌర్జన్యకాండ!

పదేళ్ల నుంచీ నిజానికి అతని ద్వారానే తాను బతుకు గురించి ఎంతెంత

నేర్చుకున్నదో సుందరంకి తెలియదు. అతననుకుంటున్నట్టు తానొట్టి 'యూస్ లెస్ ఫెలో' మాత్రం కానే కాదు.

మానసకి వాళ్లమ్మ వైదేహి గుర్తుకొచ్చింది. ఆమె లెక్చరర్. తనొకతే సంతానం ఆమెకి. నాన్న తన చిన్నతనంలోనే షోతే చాలా కష్టపడి పెంచి పెద్ద చేసింది. బతుకు భయం వలన ఎక్కువ చదువు కోసం వెంపర్లాడకుండా పెళ్లి చేసేసింది తనకు. తల్లి సంస్కారం అంతో ఇంతో లేదా తనకు? - తనను తాను ప్రశ్నించుకుంది మానస. సమాధానం 'ఉంది' అనే చెప్పుకుని దీర్ఘంగా ఊపిరి తీసుకుంది.

మానస తన ఆలోచనల్లో తానుండగానే వచ్చాడు సుందరం. అతను రావడమంటే తుఫానొచ్చినట్టే. ఒకటే హడావిడి. అన్నీ అర్జంటు. ఓర్పు తక్కువ మనిషి.

“శ్రీ... వెళ్దామా? ఆర్ యూ రెడీ?” అంటూ కుర్చీలో కూచున్నాడు. కంగారుగా కదిలి, మంచినీళ్లిచ్చి, కాఫీ తేవటానికి లోపలికి వెళ్లబోయింది మానస.

“కాఫీ వద్దు. చూడు.... శ్రీని రమ్మను” అన్నాడు.

కూతురి గదిలోకి తొంగిచూసింది మానస. ఆ పిల్ల ఛార్జ్ మీద ఏదో బొమ్మవేస్తోంది. తలతిప్పి చూసింది. 'నాకివాళ చాలా హోమ్ వర్క్ వుంది" అన్నది కదలకుండా.

ఆమె సమాధానం విన్నాడు సుందరం. “ఎంటి శ్రీ. నీకు చెప్పిని కదా. ఇవ్వాళ బుధవారం. వెళ్లాలి. ప్రోగ్రామ్ డేట్ దగ్గర పడుతున్నది. ప్రాక్టీస్ లేకపోతే కష్టం. ప్రతి నిమిషమూ నీకు విలువైనదే. ఒక్క రోజున్నా మానకూడదు. పైగా కోచ్ నీ కోసమే వస్తారు గదా. ఇవ్వాళకి తప్పదమ్మా. ప్లీజ్. గెట్ రెడీ. గుడ్ గర్ల్” శాంతంగా అన్నాడు.

శ్రీలతలో ఉలుకూ పలుకూ లేదు. కూతురి దగ్గరగా వెళ్ళి ప్రక్కన నిలబడి, భుజం మీద చేయి వేసింది మానస. శ్రీలత తలెత్తింది. ఆమె కళ్లనిండా ఉబికిన కన్నీరు! గతుక్కుమంది మానస. మనసు గిజగిజలాడింది.

కళ్లు తుడిచి, చేత్తోనే సైగ చేసింది, “ఛా... ఏడవకూడదు”, అన్నట్టు.

“నాకు బాగాలేదమ్మా - నేను వెళ్లలేను” గొంతు బొంగురుపోయింది. “పైగా హోమ్ వర్కుంది. ఈ బొమ్మ స్కూల్ ఎగ్జిబిషన్ కి రేపివ్వాలి”, నెమ్మదిగా చెప్పింది. రాబోయే ఏడుపుని ఆపుకుంది.



నిమ్మకంగా హాల్లోకొచ్చింది మానస. “విన్నూరుగా. ఇవ్వాళ్ళికి రాలేమని ఫోన్ చెయ్యండి కోచ్కి,” అన్నది భర్తనుద్దేశించి.

సుందరంకి కోపమొచ్చింది. అతని చేతిలో పత్రిక విసురుగా వచ్చి మానస మొహం మీద పడింది.

“ఇదీ తమరి ఉచిత సలహా. బోడి సిఫారసు. రోజూ ఇట్టాగే ప్రాక్టీస్కి దుమ్మా కొట్టుంటే - నీలాగానే పప్పుసుద్దయి కూచుంటుంది. స్కూల్ వర్క్ ఎప్పుడూ వుంటుంది. ముప్పైవేలు కట్టి ఆ క్లబ్లోనే కావాలని మెంబర్షిప్ తీసుకున్నది నా కోసమా? దాని కోసమే. మనకిచ్చిన స్లాట్స్ని మనం ఉపయోగించుకోవాలి. లేకపోతే వేస్ట్. కోచ్కిచ్చే దెంతో తెలుసా నీకసలు? నెలకి రెండువేలు.”

మానసకి మనసులో ముల్లు గుచ్చుకుంది. పిల్ల అభిరుచీ, కోరికా పట్టించుకోకుండా - ఇంతవరకూ బలవంతం చేస్తూ వచ్చాడు. చిన్నతనంలో ఎప్పుడో తాను స్విమ్మింగ్లో ఛాంపియన్ కావాలనుకుంటే పరిస్థితులూ, కాలం కలిసి రాలేదుట. అందుకని ఇప్పుడా కలనీ, ఆశనీ కూతురి ద్వారా సాఫల్యం చేసుకోవాలని పట్టుదల, మొండితనం!

‘వొంట్లో బాగుండలేదంటే వినిపించుకోడే. ఇదేం మనిషి?’ అనుకుంది మానస.

తన ధోరణిలో తానున్నాడు సుందరం. విసుగూ, చిరాకూ, కోపం - అన్నీ తన్నుకొచ్చినై ముందుకి. గట్టిగా అరిచాడు. “శ్రీ... చెప్పేది నీకే. త్వరగా బయల్దేరు. కిట్ తీసుకో. పద. టైమైపోతోంది.”

మానస మళ్ళీ గదిలో కెళ్లింది. శ్రీలత విసురుగా కుర్చీలో నుంచి లేచింది. కాళ్లు తటపటలాడిస్తూ, చేతులూగిస్తూ “నే వెళ్లనే అమ్మా” అన్నది. ఏడుపూ, ప్రాధేయపడటమూ రెండూ కాకుండా వచ్చినై మాటలు.

సుందరం అందుకున్నాడు, “ఏమొచ్చిందే నీకు. చెప్తుంటే అర్థం కావటం లేదా?” అంటూ దూకుడుగా గది దగ్గరకొచ్చాడు.

అతని మాటల్లాగానే కళ్ళూ ఆవిర్లు తేలుతున్నై. ఆవేశంతో ఉద్రేకపడుతున్నాడు. కొడతాడేమోనని భయపడింది మానస. పిల్ల వెనగ్గా నిలబడింది.

గది తలుపు మీద చెయ్యి ఆనించి నిలబడి అన్నాడు సుందరం. “ఇవాళ ఒకటో తేదీ. అవతల పదహారో తారీక్కు పోస్టర్లు, బేనర్లు తయారవుతున్నై. లిమ్మా వాళ్ల కన్ఫర్మేషన్ వచ్చేసింది. వాళ్లు భారీ ఏర్పాట్లు చేస్తున్నారు. స్పోర్ట్స్ అసోసియేషన్

వాళ్లంతా ఇన్‌వాల్య్ అయ్యారు. ఇప్పుడు నువ్విట్టా మొండికేస్తే అభాసుపాలయిపోతాం. నాకు తలకొట్టేసినట్టవుతుంది. చక్కగా చెప్పిన మాట వినాలి శ్రీ. ఇదంతా రేపు నీ భవిష్యత్తు కోసం కాదా?” అన్నాడు చివరి మాటల్లో ప్రేమనీ, ప్రాధేయతనీ మిళితం చేశాడు.

“నాకిష్టం లేదసలు. నేను రాను,” గట్టిగానే చెప్పింది శ్రీలత.

సుందరంకి షాక్! చేష్టలుడిగినవాడిలా నిలబడ్డాడు.

శ్రీలత వెళ్లి గోడవారగా వున్న తన మంచం మీద పడుకుంది. తలవైపున ఉన్న పెద్ద టెడ్డీబేర్‌ని చేతుల్లోకి తీసుకుని గట్టిగా గుండెలకదుముకుని గోడవైపు తిరిగింది.

సుందరం స్పృహలోకొచ్చాడు. భారంగా కాళ్ళీడ్చుకుంటూ హాల్లోకొచ్చి కూచున్నాడు. కూతురి మాట నచ్చలేదతనికి. మానస వైపు కసిగా చూశాడు.

‘కూతురు చెడుగైన మాత తప్పు’ అని ఎందుకే అన్నారు. నిక్షేపంగా వుంది నీ పెంపకం. మొహం చూడు. అమాయకత్వమంతా తానే అన్నట్టు. నేనంటే భయపడి ఛస్తున్నదానిలా ఘోజు. కించిత్తు లక్ష్యం లేదు. మొండిఘటాలు....” అని కుర్చీలోంచి లేచాడు, “నువ్వేం ఏడుస్తావో నాకు తెలీదు. ప్రోగ్రాం జరక్కపోయిందో....” అగి వేలు చూపాడు. ‘జాగ్రత్త’ అన్నట్టు.

లేచి తన గదివైపు కదిలాడు.

రాత్రి భోజనాల దగ్గర.

మళ్ళీ అదే క్లాస్. అవే గద్దెంపులు. ఇద్దరికీ బాగానే వడ్డించాడు.

తనకు ఇష్టం లేని పనిని తండ్రి ఎందుకు చేయమంటున్నాడో అర్థం కాలేదు శ్రీలతకు. అర్థమయ్యే వయసు కాదామెది. అన్నంలో వేళ్లతో గీతలు గీసి, అంకెలు వేసే, రాతలు రాసే - కెలుకుతూ కూచుని లేచి చేయి కదుక్కుంది. వెళ్లి తన గదిలో పడుకుంది.

“ఈ అలగటాలకీ, కోపాలకీ తక్కువేం లేదు. ఎక్కడికి పోతయ్ - అమ్మ బుద్ధులు?” అని ఒంటికాలి మీద లేచాడు సుందరం, మానస పైకి.

వంటిల్లు సర్దుకుని వెళ్లి శ్రీలత పక్కన నడుం వాల్చింది మానస. పొట్ట మీద చేయి వేస్తే, వొళ్లు కాలిపోతోంది పిల్లకి. కంగారు పడింది. లేచి నుదురూ, మెదా పట్టుకుని చూసింది. జ్వరం బాగానే వచ్చింది.

గది గడపదాకా వచ్చి భర్తకి వినిపించేటట్లుగా, “పిల్లకి జ్వరమొచ్చింది”, అని ఆల్మెరాలో వున్న టాబ్లెట్ తీసుకుంది.

“ఫర్వాలేదు. పడుకోనీ. పొద్దుటికి అదే సర్దుకుంటుంది” - ఇదీ సుందరం ప్రతిస్పందన.

భర్తకేసి అదోలా చూసి, పిల్లని లేపి టాబ్లెట్ వేసింది. లైట్ ఆర్పి తానూ పడుకుంది, కూతురు వెన్నుని లాలనగా నిమురుతూ!

ఒక రాత్రి వేళ.

భార్యని భుజం తట్టి లేపాడు సుందరం. ఉలిక్కిపడి కళ్లు తెరిచింది మానస. ఎదురుగా సుందరం. “మాట్లాడాలి....రా”, పిలిచాడు.

“రేపు మాట్లాడుకుందాం.... పడుకోండి.”

“లేదు.... ఇప్పుడే కావాలి”, చేయి పట్టుకు గుంజేడు. పక్కలో పిల్ల మసిలింది. అసలే ఆమెకు జ్వరం. తాను భీష్మిస్తే శ్రీలత లేస్తుంది. అయిష్టంగానే, చిరాగ్గా లేచింది. మంచం దిగింది. చీర సర్దుకుని కదిలింది.

ఎదురుగా వున్న తమ గదిలోకి భార్యని లాగి తలుపేశాడు సుందరం.

మాట్లాడే విషయాలేం లేవు. అన్నీ పోట్లాడే విషయాలే!

“క్రితం సారి వన్ ఫ్లస్ వన్ కిలోమీటర్స్ రికార్డ్ అప్పుడూ ఇంత గలాటా చేసింది నీ కూతురు. చచ్చీచెడి నా బలవంతాన పూర్తి చేసింది. ఇప్పుడు మళ్లీ అదే మారాం మొదలెట్టోంది. ఏమైనా తకరాచొచ్చిందా ముందు నీ తాట వొలుస్తాను జాగ్రత్త” గట్టి హెచ్చరికే ఇచ్చాడు.

గొంతు పెగుల్చుకుని, ధైర్యం కూడదీసుకుని చెప్పింది మానస, “చాలాసార్లు ఏడుస్తోందది. క్రితంసారి కూడా ఇట్టాగే చలి. నీళ్లల్లో దిగంగానే శరీరం కొంకర్లు పోయినట్టయి చాలా బాధపడిందట. పైగా ఈ సారి మూడు కిలోమీటర్లు ఈదే శక్తి తనకు లేదని ఏడుస్తోంది.”

“అదే చెప్తోంది నేను. నీ ఏడుపు లాగానే అదీ నేర్చుకుంది. ప్రాక్టీస్ చేసి పొల్గంటే అదే సాధిస్తుంది. రికార్డులనేవి కష్టపడకుండా రావు”, అని, “మాట లనవసరం. ఈ ప్రోగ్రామ్ జరిగి తీరాలి. నాకు లైఫ్ అండ్ డెత్ ప్రాబ్లెమ్. ప్రీస్టీజ్ ఇష్యూ”, అని టాపిక్ని క్లోజ్ చేశాడు.

ఆ తర్వాత అన్నీ నిస్సిగ్గుగా కాట్లాడే చేప్టలే! హెచ్చరికలూ, దైహికమైన

చురకలూ!

పిల్లకి జ్వరంగా వున్నా, తనకు తప్పని 'ఛండాలప్పనికి' సిగ్గుపడుతూ, లోలోపల ఏడుస్తూ కుమిలిపోతోంది మానస. ఇటు - కాళ్ళూ కళ్ళూ తేలవేసి చూస్తూ వుంది - రాత్రి!

+ + +

వారం గడిచింది. తొమ్మిదో తేదీ వచ్చేసింది.

శ్రీలత ప్రోగ్రామ్ కి ఇంకొక వారమే వుంది వ్యవధి. గడచిన వారమంతా ప్రాక్టీస్ లేదు. శ్రీలత మరీ మొండికేసి కూచుంది. సుందరం ప్రవర్తన పూర్తిగా మారిపోయింది. కోపంతోనూ, ఆందోళనతోనూ అగ్గి బుగ్గయిపోతున్నాడు. చీటికీ మాటికీ తిట్లు, అరుపులూ, మానసని కొట్టటం. ఈ రభసంతా చూసి శ్రీలత ఏడవటం. పక్క అపార్ట్ మెంట్ వాళ్లు చాటుగా నవ్వుకోవటం.

ఇల్లు నరకమైంది.

మానస ఒక నిర్ణయానికొచ్చింది. ఖండితంగా చెప్పేసింది. నిండా ఎనిమిదేళ్లు లేని పిల్ల చేత మూడు కిలోమీటర్లు ఈత పోటీ చేయించటానికి - అదీ సుందరం పేరు ప్రఖ్యాతల కోసం - తాను ఒప్పుకోనని కుండబద్దలు కొట్టింది. ఇది అతని అహం మీద పెద్ద దెబ్బగా తగిలింది. సుందరం ఇంకా రెచ్చిపోయాడు. ప్రోగ్రామ్ జరక్కపోతే వచ్చే నష్టాలు తలచుకునీ, చెప్పి - కారాలూ, మిరియాలూ నూరసాగేడు.

రాత్రుళ్లు పళ్లు పటపటలాడిస్తూ - మానస మీద కసికసిగా దాడి! మొండిదనీ, మూర్ఖురాలనీ, దుర్మార్గురాలనీ, కూతురు భవిష్యత్తుని నాశనం చేస్తున్న రాక్షసి అనీ - కక్ష కట్టి సాధింపూ, వేధింపూ సాగించాడు.

అప్పటికి మానసకి పూర్తిగా అర్థమైంది. తన వైవాహిక జీవితం తనకేమిచ్చిందో తెలిసొచ్చింది. అంతకుమించి, 'శ్రీలత అభిరుచీ, కోరికా, విలువలేనివేనా?' అనే విచికిత్స మొదలైంది. ఆమెకి ఇష్టం లేని పోటీని ఆమె మీద రుద్ది ఏం సాధించాలని ప్రయత్నం? - అనే ప్రశ్న మొలకెత్తింది మేధలో.

'శక్తికి మించిన ప్రయత్నంలో అసలా పిల్లకేమైనా అయితే?' ఊహించలేక పోయింది! 'ఇది సాహసమా....? ప్రాణంతో చెలగాటమా....?' సమాధానం చెప్పుకుంది. ఉన్నట్టుండి కళ్లు తెరిచి లోకాన్ని చూస్తున్నట్లు నిపించింది మానసకి. మనసు తేలికపడింది. ఆమెకేదో కొత్త శక్తి వచ్చినట్లు నిపించింది.

+ + +

ఆ వేళ,

సుందరం ఆఫీస్‌కి వెళ్లాడు. ఆ తర్వాతంతా చాలా బిజీగా వుంది మానస.

ఇంటికి వచ్చేవాళ్లు వస్తున్నారు. వెళ్లే వాళ్లు వెళ్తున్నారు.

అంతా మీడియా వాళ్ల కోలాహలం, హడావుడి!

ఒక పక్క శ్రీలత స్కూల్ మిసెస్ లావణ్య మానవహక్కుల సంస్థ వారితో మంతనాలు జరుపుతూ కావలసిన కాగితాల మీద తల్లీకూతుళ్ల సంతకాలు తీసుకుంది. మహిళా సంఘాల కార్యకర్తలూ వచ్చారు.

చేయవలసినదంతా చేసి, అందరి దగ్గరా సెలవు తీసుకుంది మానస. సూట్‌కేస్‌లు తీసుకుని కూతురితో సహా ఆటో ఎక్కింది.

ఆదరంగా, ఆప్యాయంగా కూతుర్ని, మనవరాల్నీ లోపలికి తీసుకువెళ్లింది వైదేహి.

జరిగి నిషయాలన్నీ తెలిసినై వైదేహికి. తల్లీకూతురూ మనసులు కలబోసుకు. య. కళ్లనీళ్లు తుడుచుకున్నారు. “కన్నతల్లిగా నీ బిడ్డని నువ్వు రక్షించుకోవటం నీ హక్కు. మంచి పని చేశావ్. దిగులు పడకు. నే ఉన్నానుగా”, అని ధైర్యం చెప్పింది వైదేహి. ఉన్నట్టుండి, తల్లి ఊరడింపుకి కదిలిపోయింది మానస హృదయం.

అమ్మ ఒడిలో పడుకుని బావురుమంది మానస. దుఃఖాన్ని తమాయించుకోలేక పోయింది. వెక్కిళ్ళు పెట్టింది.

“పిచ్చి పిల్ల”, అని సానునయంగా కూతుర్ని దగ్గరికి తీసుకుంది వైదేహి.

ఓ గంట తర్వాత,

ఇప్పుడు - శ్రీలత తాను వేసిన బొమ్మల కాగితాల దొంతరని ఒక్కటొక్కటిగా ఉత్సాహంగా అమ్మమ్మకి చూపుతోంది. వాటిలో దేనికి ఏ ఏ బహుమతి వచ్చిందో వివరంగా చెబుతోంది.

తృప్తిగా పరిశీలనగా కూతుర్నే చూస్తోంది మానస. చక్రాలంటి కళ్లు తిప్పుతూ చిత్రంగా, సంబరంగా, సంతోషంగా వున్న కూతురి కళ్లల్లో అనంతమైన మెరుపుని చూసింది. తృప్తిగా మెరిసినై ఆమె కళ్ళు కూడా.

బాల్యనీ దాకా నడిచి తలుపు తీసింది మానస.

దేహాన్ని తాకిన చల్లటి గాలి తెమ్మెర ప్రాణానికి హాయి నిచ్చింది.

ప్రకృతి చిత్రవర్ణాలతో పరవశిస్తోంది.